

# **UOLI VOLOXU VILE ANE PAULO MUKAUKAVU MULAI NOXI'A TA TESALONIKA**

## **Vaikala lamana**

Tuala tila ne Tesalonika ne anu tuala tila sou xalee lia tila ne Makedonia. No voxo mine Paulo mulutu ne Pilipai la anu mulai musokou lalotu ane no tuala tila ne. (Aposeli 17:1-9) No mine Paulo mulai mua'loxo a'alo laixe sou Iesu Kalisito ne la ta mitema tavu'alo mimulinu vaikala noxou la mixali ta mitema noxou Kalisito. Ia no mine ta Iutaia mimaisou aloxo ne la opone'i masuau Paulo, la mikusau ne Tesalonika.

Ioxe ili'i no mine anu mulai muxolu ne Kolinito, la vaitamiou Timoti mune'e mua'alou sou mimii e muxali ne Tesalonika ne. Xe anu muavuti la ilou Timoti mikaukavu uoli voloxu mulai noxi'a sou u'oxonu xavutalai'a pekia'u. Mo muvikala laixe noxi'a sou mulomusi'a lexe ane'i mimuxaxu tane'i pekia'u noxou Iesu xe 'ili'ilixo lailaixe mi'oxonu sou mimasaxai'a ngatongato'o. Mo muvikalane'i lexe imulinu 'ilixo e ane'i mi'oxo'oxonu no mine ane'i ilo'a mixoxolu tei la ane'i mi'oxo'oxonu. Xe ta temanu lalotu mose'i male ilamana laixe uasi, la mi'oxonu talitali'i mose'i la sou Paulo mukolinu talitali'i noxi'a ne. Tal'i noxi'a ne lexe no mine Kalisito ulivu une'e, la Anu ulivu une'e a loxovaa? Mo ta mitema e mimuxaxu tane'i ia misoisoli tei no mine Kalisito ulivu une'e uao 'o, loxova, no mine Anu ulivu une'e la ane'i ino'u mauli kaluxu uasi kalumo? Xe Anu ulivu une'e no anu voxo ma'lia manina? Paulo mukolinu talitali'i noxi'a la muvikalane'i lexe imulimulinu 'ili'ilixo lailaixesi mo ixaxai tasiausi xe ixolu se'isisi mo ilalaxine'i sou ixomaiou voxo mine Kalisito ulivu une'e.

## **A'alo muai no nano aloxo 'o**

Vaikala sou 'osa'ila 1

Paulo mulamanalixa'a ta Tesalonika no anu xaixai noxi'a 2-3

Mauli ane Lataua u'osasou 4:1-5:22

Vaikala kaluxusou ilou lakilaka xe vaikala sou sexela 5:23-28

**1** <sup>1</sup>Eni Paulo, nEXI noxi'a Sailasi ilou Timoti tekaukavunu vaikala  
ane 'o mulai noxingi ngingi ta mitemau Lataua ne Tesalonika  
e ngingi ngongi'a Lataua Maminge mo Tila Iesu Kalisito ngepita  
vilesisi.

Nexi talinga lexe alauna mo opo se'isisi noxou Lataua umomomo  
sou uxolu noxingi.

#### Ane'i Milemo Laixe sou Xaixai Noxi'a ta Tesalonika

<sup>2</sup>Nexi taxavutalangengi ngingi latala mo talemo laixe musuku ulai  
noxou Lataua no voxovoxo utotomu no 'a lakilaka noxixe. <sup>3</sup><sup>b</sup>Mo nexi  
taxavutalangengi utotomu no iou Lataua Maminge no anu 'ili'ilixo  
laixe e ngingi ngemuxaxu tangengi noxou la sou nge'oxonu, mo  
xaixai toxoxa'a e ngingi tangengixa'a ta mitema la sou nge'oxonu  
sou ngesu'uline'i. Xe taxavutalanu tulungenge pekia'u no anu  
tu'utu'umaxu xo nga'osasou ngaloopala Tilasinge Iesu Kalisito mine  
ulivu une'e.

<sup>4</sup>Ngingi nge'oxo 'ilixo aloxo ne, xo ngingi ta vivixe e Lataua  
tanunenge misevile. Nexi telavu lexe anu musosovosinge lexe  
ngingi ta na'u. <sup>5</sup><sup>c</sup>Xo nEXI tea'alomengixu a'alo laixe noxou Iesu,  
la tavikalangengixu no anu ananexesi uasi. Ia tevikalangengixu  
no anu xavi mo no anu Uleenu Tavuna, la ngelavu lexe temulaxu  
tanexi pekia'u no anu ane. Mo ngingi ngelavusou 'ili'ilixo e nexi  
te'oxonu sou usu'ulingengi no anu voxo ane nexi texolu noxingi ne.  
<sup>6</sup><sup>d</sup>No voxo ane ngingi nge'osasou vaikala noxou Lataua sou ngeno'u  
xo Uleenu Tavuna muxaxai noxingi, no mine ngingi ngexalisou  
tu'utu'umaxu tavu'alo ne. La ngingi ngemulimulinu 'ili'ilixo noxixe  
mo noxou Tilasinge. <sup>7</sup>La sou ngingi ngemaxa'u 'ili'ilixo laixe sou ta  
mitema latala ane imuxamuxaxu tane'i noxou Iesu no xalee lia tila  
ne Makedonia mo ne Akaia imaisou la imulinu. <sup>8</sup>Xe vaikala noxou  
Tila e ngingi ngea'aloxu ne, ulai noxi'a ta mitema ne Makedonia xe  
ne Akaiasi uasi, mulai noxi'a ta mitema no tuatuala ukalusi loxo  
xalamo tamaxu ulai noxi'a ta mitema. Mo ane'i milomusou a'alo singe  
lexe ngingi ngamuxamuxaxu tangengi noxou Lataua. La sou nexi  
umomomosou tavikalane'i no 'a vaikala vile la uasi. <sup>9</sup>Xo ta mitema  
me'a ia'alongenge sou mimii ane muxali no mine nexi tene'e noxingi  
la nge'osasixe. Mo mia'alongenge lexe ngingi nge'ume'a ta lataua  
sou kalakalavoi mo ngelivu ngene'e noxou Lataua maninasou umauli  
utotomu sou lexe ngingi ngaxaxai noxou, <sup>10</sup>mo ngingi ngaxomaiou  
'Olu Iesu ane musoli ia Lataua mutulusou xe ili'i la molu no opo  
loxotolo ulu'e mo upamaulinenge no anu la'ia noxou Lataua e unene'e.

<sup>a</sup> 1:1 Apo 17:1-9    <sup>b</sup> 1:3 1Ko 13:13; Kol 1:4-6    <sup>c</sup> 1:5 1Ko 2:4-5    <sup>d</sup> 1:6 Apo 17:5-9

**Paulo Ena Mivikala no Anu Xaixai Noxou ne Tesalonika**

**2** <sup>1</sup>Ioxe, ta vivixe. Ngingi menge ngelavusou xaixai ane nexi te'oxonu no voxo ane nexi texolu noxinge ne, anu munene'a. <sup>2</sup><sup>e</sup>Xe ngingi ngelavusou kalumo lexe no voxo ane nexi tane'e noxinge uao, la nexi texolu ne Pilipai la nexi teno'u navunavu mo mipamaelanexi. Ia no voxo ane nexi tene'e texali noxinge, la Lataua noxinge musu'uilinexi sou lexe nexi tetulu pekia'ixe noxi'a ta uluamexi mo tea'aloxu vaikala noxou mulai noxinge. <sup>3</sup>Xo no voxo ane nexi telingainge sou lexe ngamuxaxu tangengi noxou Iesu, la vaikaalamexi ne upolo va'axu no anu vaikala manina noxou Lataua mo uxali vitanisi sou xavutala masumasua xe takalavoingengi uasi. <sup>4</sup><sup>f</sup>Nexi vaikaalamexi ne sou u'oxone'i ta mitema i'osa uasi, ia anu sou u'oxonu Lataua u'osa, xo Anu mulavusou oponexi. Nexi tavikala aloxo ne, xo Lataua mulosixe xaixai sou lexe nexi taa'aloxu a'alo laixe noxou Iesu. <sup>5</sup>Mo ngingi ngelavusou lexe nexi ta'oxonu vaivaikala se'i sou taxolixolingengi mo tavikalangengi sou ta'umenu mii ma'ia ane noxinge ne uasi. Lataua kalumo Anu mulavusixe aloxo ne. <sup>6</sup>Mo nexi taxaxai sou tano'u uala tila noxi'a ta mitema xe noxinge uasi. <sup>7</sup>Nexi ta mitema sou xaixai noxou Kalisito, la nexi umomemosou tavikalangengi sou nasu'ulinexi. Ia nexi texolu no taiingengi, la nexi texolu se'isisi loxo ta molomolo ta nen'i a isaxila'a sou ilosi'a susu. <sup>8</sup>Nexi temasaxainge misevile, la sou nexi te'osa sou talosinge a'alo laixe noxou Lataua. Ia a'alo laixe noxou Lataua nesi uasi, talosinge maulinexe kalumo. Xo ngingi ngexali loxo nexi tanexingenge manina. <sup>9</sup><sup>g</sup>Mo ngingi ta vivixe, ngelavu manina no anu xaixai toxoxa'a e nexi te'oxonu mo tu'utu'umaxu e muxali noxixe no voxo ane nenge'a texolu. Mo ngingi ngelavu lexe nexi tea'aloxu a'alo laixe noxou Lataua mulai noxinge, la nexi texaxai no aso xe no 'olovoxyo sou talosinge tu'utu'umaxu noxou evile uasi.

<sup>10</sup>Mo ngingi ngongi'a Lataua ngemaisou lexe nexi texolu no taiingengi ane ngemuxaxu tangengi noxou Iesu, la texolu va'axu no anu 'ili'ilixo masumasua loxo Lataua mumasaxau, mo temulinu 'ili'ilixo mu'isalili xe ta'oxonu susu vile no iengi sou ngavikala masua une'e noxixe uasi. <sup>11</sup><sup>h</sup>Xe ngingi ngelavu lexe nexi te'oxonu 'ili'ilixo mulai noxinge aloxo ta molomolo ta mami'a i'oxonu ulai noxi'a ta 'ili'a. <sup>12</sup>Ia nexi telosinge vaivaikala sou teavutilixu xavutalamengi mo tepeletotosinge xe texolixolingengi sou lexe ngingi ngaxolu la maulingenge ne umomomo no anu masaxa noxou Lataua e mu'avalinge sou nga'unalai no anu saxisaxila'u noxou mo ngano'u mimii lailaixe ane Anu ulosinge.

<sup>13</sup><sup>i</sup>La nexi talemo laixe musuku ulai noxou Lataua no voxovoxo utotomu. Xo no mine ngingi ngelomusou vaikala noxou Lataua e nexi tea'aloxu

<sup>e</sup> 2:2 Apo 16:19-24; 17:1-9    <sup>f</sup> 2:4 Xal 1:10    <sup>g</sup> 2:9 Apo 20:34    <sup>h</sup> 2:11-12 Apo 20:31

<sup>i</sup> 2:13 2Te 2:13

noxinge, la ngingi ngeno'u vaikala ane ne loxo vaikala noxou itema vile uasi, ia ngeno'u loxo anu vaikala noxou Lataua ane anu uxaxai noxingi ngingi ta mitema ane ngemuxamuxaxu tangengi noxou Iesu. <sup>14</sup><sup>j</sup>Ta vivixe, ngingi ngexali loxo ta mitema noxou Lataua ne Iutaia. Ane'i ta mitema ane ne, ilo'a Kalisito Iesu mipita vilesisi. Ngingi ngeno'u navunavu ne no avo'a ta mitema sou tualasinge, la anu aloxo ta mitema noxou Lataua ne Iutaia ne mino'u navunavu no avo'a ta Iutaia. <sup>15</sup><sup>k</sup>Ane'i ta Iutaiasi ane mivau Tila Iesu musoli mo mive'ave'a ta mitema sou palomatana kalumo, xe mikusaike. Ane'i mi'oxonu 'ili'ilixo aloxo ne, la sou Lataua u'osasi'a uasi mo ane'i mixali loxo ta uluai'a ta mitema tavu'alo mukalus. <sup>16</sup>Ane'i italataluxu vote'i sou lexe nexi tamomomo sou taa'alo xu a'alo laixe ulai noxi'a ta mitema ta tematana ane'i mata noxi'a ta Iutaia uasi xo ane'i imasaxa lexe Lataua upamauline'i ta mitema ane ne uasi. Anu aloxo ne, la sou ane'i i'oxo'oxonu 'ili'ilixo masumasua mu'oki'oki tanu misevile. La sou opo la'ia noxou Lataua a mune'e muxolu noxi'a mukalu ne.

#### Paulo Ena Mimasaxa Misevile sou Lexe Imaisi'a ta Tesalonika La

<sup>17</sup>Ioxe, ta vivixe. Nenge nenge'a tekalipala mo texolu va'axu mo tamaisou ienge maxuveeni malaxu uasi, ia tanexi a uxoxolu noxingi ne sio. Anu aloxo ne, la nexi masaxa noxixe mutila musuku sou lexe tamaisinge la, la sou tepulili lexe tane'e noxingi. <sup>18</sup>Nexi tetovonu sou lexe tane'e noxingi. Eni Paulosi, la etovo lexe alai ka alai la, ia Satani utalatalunexe. <sup>19</sup><sup>l</sup>Tava'u xo nexi temasaxa lexe tamaisinge la, xo no iou Tila Iesu no mine Anu lailivuxu sou ulivu une'e la, la mii ma'ia ane u'oxonexi sou taloopala mo ta'osa xe tano'u kisivalu ane usosovosou lexe nexi te'oxonu xaixai laixe? No anu xaixai noxingesi ane. <sup>20</sup>Ani, manina musuku. Nexi ta'osasinge mo ta'itinu ualasinge.

**3** <sup>1</sup><sup>m</sup>Nexi texavutala lexe sou tane'e noxingi ne maxuveeni mukalu, <sup>2</sup><sup>n</sup>la sou nexi texavutala lexe nexi noxou Sailasi a taxolu ne Atenai, <sup>2</sup><sup>ia</sup> nexi tepalusou Timoti sou mulai noxingi. Timoti ne, anu vivixe no anu ualiasou Iesu mo itema sou xaixai noxou Lataua sou ua'alo xu a'alo laixe noxou Kalisito. Nexi noxou tepalusou mulai noxingi sou ngatulu pekia'inge mo tapeletotosinge no anu muxamuxaxu tangengi noxou Iesu, <sup>3</sup><sup>o</sup>mo sou se'i noxingi ne ixolu ukalipala no anu tu'utu'umaxu ane ngingi ngeno'u uasi. Tu'utu'umaxu ane ne, ngingi ngelavu manina lexe Lataua musosovosinge lexe nenge tatavulenu. <sup>4</sup>Xo no voxo ane nenge nenge'a texoxolu 'o, la tevikalangengi lexe nenge tano'u tu'utu'umaxu iouiou. La ngingi ngelavu lexe mii ane ne, anu muxali manina loxo nexi tevikalangengixu tei. <sup>5</sup>Tava'u aloxo ne, la sou eni axomaiou vote'i sou

<sup>j</sup> 2:14 Apo 17:5    <sup>k</sup> 2:15 Apo 9:23, 29; 13:45, 50; 14:2, 5, 19    <sup>l</sup> 2:19 Pil 2:15-16; 4:1; 2Te 1:4  
<sup>m</sup> 3:1 Apo 17:15    <sup>n</sup> 3:2 Apo 16:1-3    <sup>o</sup> 3:3 2Ti 3:12

lexe ane'e noxingne ne maxuveeni mukalu, la sou eni epalusou sou alavu lexe ngingi ngamuxamuxaxu tangengi noxou Iesu a loxovaa? Xo eni exavutala lexe itema sou tovotovo utovongengi muxamuxaxu tangengi noxou Iesu, la xaixai noxixe ne, anu uxali mii vitanisi.

**Timoti Mua'alo A'alo Laixe Si'a ta Tesalonika  
Mulai Noxou Paulo La Anu Mu'osa**

<sup>6</sup><sup>p</sup>Ia Timoti mu'umesinge, la vaimomo 'osi anu mulivu mune'e noxixe. Muxali noxixe, la mua'alomexixu a'alo laixe singe lexe ngingi ngemuxamuxaxu tangengi manina noxou Iesu mo ngemasaxainge ngatongato'o. Mo muvikalanexi lexe utotomu ne ngingi ngaxavutalanexi laixe mo ngingi ngemasaxa manina sou lexe ngamaisixe loxo nexi temasaxa manina sou tamaisinge. <sup>7</sup><sup>q</sup>Ta vivixe, nexi telavusinge aloxo ne, xo ngingi ngemulaxu tangengi noxou Lataua la sou ngingi ngepeletotosixe sou tatulu pekia'ixe no anu tu'utu'umaxu ilou navunavu. <sup>8</sup>Nexi telavu lexe ngingi ngetulu pekia'inge noxou Tila, la sou vaimomo 'o nexi texamuli lexe vasimexe papaxe mo te'osa. <sup>9</sup>Nexi texavutlangengi, la nexi ta'osa misivele no iou Lataua. La talemo vaikala laixe musuku anevaa ulai noxou Lataua sou lakolisou 'osa ane ngingi ngelosixe ne? <sup>10</sup>No voxo utotomu no aso xe no 'olovo xo ne, nexi talavusou telinga pekia'u ulai noxou Lataua lexe nexi tane'e tamaisinge la, sou lexe muxamuxaxu tangengi noxou Iesu ne mamalaxu, la nexi tasu'ulingengi sou ngatulu pekia'inge.

<sup>11</sup> 'Nexi talinga lexe Lataua Maminge molu ilou Tila Iesu noxingne i'oxonu vote'isixe sou nexi talai noxingne. <sup>12</sup>Mo nexi talinga lexe Tila usu'ulingengi sou ngamasaxainge ngatongato'o manina mo ngamasaxai'a ta mitema va'ava'axa'a ukalusi loxo nexi temasaxainge manina. <sup>13</sup>Xe nexi talinga lexe Lataua u'oxonu opongengi pekia'u, mo sou ta mitema imaisou 'ili'ilixomengi, la ito'omenge no anu vaivaikala uasi mo ngaxolu malemalenga no iou Lataua Maminge no mine Tila noxingne Iesu Kalisito ulivu une'e ilo'a Lataua ta na'u ane malemalenga ukalusi.

**Ta Tesalonika Imulinu 'Ili'ilixo Ane sou U'oxonu Lataua U'osa**

**4** <sup>1</sup>Ta vivixe, vaivaikala noxixe kaluxusou ne aloxo 'o. Nexi telosiengixu 'ili'ilixo ane sou lexe ngingi ngamulinu sou u'oxonu Lataua u'osa, la ngingi ngemulinu mukalu ne. Ia nexi noxi'a Tila Iesu tavikalangengi pekia'u la lexe ngamulinu utotomu utotomu aloxo ne la. <sup>2</sup>Xo ngingi ngelavusou vaivaikala e nexi telosinge. Ia vaivaikala ane ne, anu molu noxou Tila Iesu.

---

<sup>p</sup> 3:6 Apo 18:5   <sup>q</sup> 3:7 2Te 1:4   <sup>r</sup> 3:11 2Te 2:16-17

<sup>3</sup><sup>s</sup>Mo ngelavu aloxo 'o. Lataua mumasaxa lexe ngingi ngaxolu va'axu no anu 'ili'ilixo masumasua. Mo ngaxiu tumalingeu 'ili'ilixo sou vote'i,  
<sup>4</sup><sup>t</sup>mo ngingi vilevilesi ngalavu lexe ngasaxila'u vasimenge la nga'oxo 'ili'ilixo ane Lataua mumasaxau mo ngataxaanu loxo mii ane Lataua mulosinge, <sup>5</sup>ia ngamulinu masaxa tatila sou 'ili'ilixo sou vote'i uasi loxo ta mitema ane ilavusou Lataua uasi ilavusou i'oxo'oxonu. <sup>6</sup>Mo nga'oxonu susu noxi'a ta vivinge xe ngakalavoine'i sou nga'umenu mii ma'ia ane na'a uasi. Xo Tila anu ulosi'a ta mitema ane i'oxonu 'ili'ilixo ane ne navunavusou. Anu aloxo nexi tevikalangengixu pekia'u tei lexe mamu sou nga'oxonu. <sup>7</sup><sup>u</sup>Xo Lataua mu'lvalinge sou lexe ta'oxonu 'ili'ilixo masumasua uasi, ia ta'oxonu 'ili'ilixo ane Anu mumasaxau. <sup>8</sup><sup>v</sup>La sou anu ane uxiu tumalouu vaivaikala ane ne, la anu uxiu tumalouu vaivaikala noxi'a ta mitema uasi, ia anu uxiu tumalouu vaivaikala noxou Lataua e ulosinge Uleenu Tavuna.

<sup>9</sup><sup>w</sup>Ia nexi tamomomo sou takaukavu vaikala se'i sou 'ilixo sou tanengingenge ngatongato'o uasi, xo Lataua anu mulosiengixu mukalu ne.  
<sup>10</sup>Mo ngingi a ngelavusou ngamasaxai'a ta vivinge latala ne Makedonia. Ia nexi tavikala pekia'u lexe ulai noxinge ngingi ta vivixe lexe ngingi nga'oxonu utotomu utotomu aloxo ne la.

<sup>11</sup><sup>x</sup>Mo ngingi ngaxolu se'isisi mo nga'oxonu xaixai sou usu'uli maulinenge mo ngaxavutalanu xaixaimengi mo ngaxaxaisou no avongesi loxo nexi tevikalangengi. <sup>12</sup>Mo sou ta mitema ane ilavusou Lataua uasi imaisinge, la itoxongengi mo i'osassou 'ili'ilixo noxinge ne, xe ngingi ngalingau la'ilali noxi'a ta mitema se'i uasi.

### Lailivuxu Tila Iesu Kalisito

<sup>13</sup>Ta vivixe, nexi temasaxa lexe ngingi umomomo sou ngalavu noxi'a ta mitema ane misoisoli, mo sou ngatamasi'a mamu loxo ta mitema tavu'alo e imolo tane'i noxou Lataua mo ixomaiou voxo ane Iesu ulivu une'e uasi, itatamasi. <sup>14</sup><sup>y</sup>Nenge tamuxamuxaxu tanenge noxou Iesu lexe Anu musoli ka mumauli la. La sou nenge tamuxamuxaxu tanenge lexe Lataua ilou Iesu ilo'a ane'i ane mino'u Iesu no anu maulixa'a ia misoli, ine'ene'e. <sup>15</sup><sup>z</sup>No anu vaivaikala noxou Tila, la nexi tavikalangengi aloxo 'o. Nenge ane tamauli vaimomo 'o mo ulai utalo no voxo ane Tila ulivu une'e, la nenge umomomo sou tauli noxi'a ane'i ane misoisoli tei uasi. <sup>16</sup>Xo no voxo ane Lataua uvikala toxoxa'a mo ta angelo i'ava xe xoolau noxou Lataua utama, la Tila anu molu no opo loxotolo sou ulu'e no lia. La sou ane'i ane mino'u Kalisito no anu maulixa'a ia misoisoli ne, ane'i itulu

---

<sup>s</sup> 4:3 1Te 5:23; 1Pi 1:16   <sup>t</sup> 4:4-5 1Ko 6:13   <sup>u</sup> 4:7 Eva 12:14; 1Pi 1:15-16   <sup>v</sup> 4:8 Luk 10:16; 2Ko 1:22   <sup>w</sup> 4:9 Ioa 13:34   <sup>x</sup> 4:11 Ep 4:28   <sup>y</sup> 4:14 Rom 14:9; 1Ko 15:3-4, 12  
<sup>z</sup> 4:15-16 1Ko 15:51-52

sou imauli la. <sup>17</sup>Xe ili'i, la nenge ane tamauli mo a taxoxolu 'o ne, Lataua utokinenge nenge'a ane'i ane misoisoli sou talai teiteixi no umuumu mo tamaisou Iesu. La sou nenge nenge'a Tila taxolu tapita utotomu mo kaluxu uasi. <sup>18</sup>Tava'u aloxo ne, la sou ngingi ngapeletotosinge ngatongato'o no anu vaivaikala ane nexi telemolu ne, mo sou uavutilixu opongengi sou ngatulu pekia'inge noxou Iesu.

**5** <sup>1</sup>Ioxe, ta vivixe. Nexi umomomo sou takaukavu mo tavikalangengixu voxo noxou Tila Iesu lexe Anu ulivu une'e talu uasi, <sup>2</sup><sup>a</sup>xo ngingi ngelavu laixe lexe voxo ane ne uxali ukulukengengi loxo itema sou pakali uxali no 'olovo xo lixinu. <sup>3</sup><sup>b</sup>Xe no mine ta mitema ivikala lexe, "Nenge texolu laixesi mo ta'umolu mii vile uasi," la mii sou u'oxo masuane'i ne uxali ukulukene'i loxo navunavu uxali noxie sema sou iwo' onu 'ilie. Ia ane'i imomomo sou imaxalexu mii ane ne uasi.

<sup>4</sup>Io, ta vivixe. Ngingi ngaxolu no isivoxo uasi, la sou voxo ane ne uxali ukulukengengi loxo itema sou pakali uxali no anu uasi. <sup>5</sup><sup>c</sup>Ngingi latala ne, ngexali loxo aso xe lamana ta 'olu, ia nenge no anu 'olovo xo xe isivoxo la uasi. <sup>6</sup>La sou nenge taxolu loxo ta mitema sou iai uasi, ia ienge lamanasi mo tautitiou xe nenge menge tasaxila'inge no anu. <sup>7</sup>Xo ane'i ane iai ne, iai no 'olovoxosi xe ane'i ane iiexu lexa pekia'u mo ixovulaulau ne, iiexu no 'olovoxosi. <sup>8</sup><sup>d</sup>Ia nenge ta mitema ane texolu no anu lamana, la sou nenge menge tasaxila'inge laixe mo nenge tamuxamuxaxu tanenge noxou Lataua mo tamasaxau manina aloxo itema sou 'oto'oto utaanu tokolomo pekia'u sou ortaluxu lutunu xe tamolo tanenge mo taloopala Lataua sou upamaulinenge aloxo itema sou 'oto'oto utaanu kisivalu e pekia'u sou ortaluxu kisou. <sup>9</sup>Xo Lataua musosovosinge sou lexe taxolu no anu la'ia noxou uasi, ia upamaulinenge noxou Tilasinge Iesu Kalisito. <sup>10</sup><sup>e</sup>Anu musolisinge sou lexe nenge nenge'a anu Iesu taxolu tapita no voxo ane Anu ulivu une'e. Ia lexe nenge tamauli uasi ia tasoli, la anu mii vile uasi, nenge nenge'a tamauli mo taxolu tapitasi. <sup>11</sup>La sou ngingi ngapeletotosinge ngatongato'o mo ngasu'ulingengi ngatongato'o aloxo ngingi nga'oxo'oxo vaimomo 'o.

### Vaikala Kaluxusou

<sup>12</sup>Ta vivixe, nexi talingainge aloxo 'o. Ngingi ngatoxone'i ane'i ane ixaxai pekia'u no taiingengi. Xo Tila musosovosi'a lexe ane'i iulaxungengi mo imomosou xavatalamengi. <sup>13</sup>I'oxonu xaixai aloxo ne, la sou ngingi ngatoxone'i xe tanengixa'a mo ngamasaxai'a manina. Mo ngingi ngongi'a ngaxolu, la opongengi uai se'isisi. <sup>14</sup><sup>f</sup>Mo ta vivixe. Nexi tapeletotosinge lexe ngingi ngamomosi'a ane'i ane itotosa mo ixaxai uasi. Mo ngingi

<sup>a</sup> 5:2 Mat 24:42-43; 2Pi 3:10; Pal 3:3    <sup>b</sup> 5:3 Mat 24:39; Luk 21:34-35    <sup>c</sup> 5:5 Rom 13:12

<sup>d</sup> 5:8 Ais 59:17; Ep 6:14, 17    <sup>e</sup> 5:10 Rom 14:8-9; 1Te 4:14    <sup>f</sup> 5:14 2Te 3:6, 11

nga'oxo pekia'a ane'i ane imama'u mo ngasu'uline'i ane'i ane uao mamalaxa'a. Xe ngingi nga'oxo se'isisi noxi'a ta mitema.<sup>15</sup><sup>g</sup>Ia mamu sou ngakolinu 'ili'ilixo masumasua e ta mitema i'oxo une'e noxingue. Ia no voxovoxo utotomu ne, ngatovo sou nga'oxonu 'ili'ilixo laixe noxingue ngatongato'o mo ulai noxi'a ta mitema ukalusi.

<sup>16</sup><sup>h</sup>Utotomu ne, nga'osa'osa,

<sup>17</sup>mo ngakilaka no voxovoxo utotomu.

<sup>18</sup><sup>i</sup>Mo ngalemo laixe musuku ulai noxou Lataua no anu mimii tavu'alo ukalusi. Xo ngingi ta mitema ane noxou Kalisito Iesu, la sou Lataua mumasaxainge lexe nga'oxonu 'ili'ilixo ane ne.

<sup>19</sup><sup>j</sup>Ia mamu sou ngasitanoxu ulee noxou Lataua loxo nenge tasitanoxu navu. <sup>20</sup>Mo mamu sou ngaxiu tumalingeu vaikala palomatana noxou Lataua. <sup>21</sup><sup>k</sup>Ia ngatilovosou laixe vaikala tavu'alo ukalusi, mo sou ngalavu lexe ane laixe manina la ngatetelisou, <sup>22</sup>xe ane masua la ngaxiu tumalingeus.

<sup>23</sup><sup>l</sup>Nexi talinga lexe Lataua ane itema sou opo se'isisi u'oxongengi ngaxali loxo ngingi ta na'u. Mo talinga lexe Anu molu usaxila'u tanenge ilou uleenenge mo vasimenge, mo sou Tila Iesu Kalisito ulivu une'e la uvikala masua une'e noxingue uasi. <sup>24</sup>Lataua ane mu'avalinge ne, nenge telavu lexe Anu umulinu vaikala noxou, la u'oxonu loxo Anu mulemolu.

<sup>25</sup><sup>m</sup>Ta vivixe. Ngalingasixe kalumo. <sup>26</sup>Xe ngasexelaxa'a ta vivinge ukalusi loxo ngingi ta mitema noxou Lataua. <sup>27</sup>Mo eni avikalangengi loxo Tila uvikalangengi lexe ngingi ngaitisou kaukavu ane 'o ulai noxi'a ta vivixe ukalusi.

<sup>28</sup>Nexi talinga lexe alauna noxou Tila noxingue Iesu Kalisito uxolu noxingue.

---

<sup>g</sup> 5:15 Rom 12:17; 1Pi 3:9   <sup>h</sup> 5:16 Pil 4:4   <sup>i</sup> 5:18 Ep 5:20   <sup>j</sup> 5:19 Ep 4:30   <sup>k</sup> 5:21-22 1Io 4:1   <sup>l</sup> 5:23 2Te 3:3   <sup>m</sup> 5:25 Kol 4:3; 2Te 3:1